

## اہل السنت والجماعۃ کون؟

حافظ نذری احمد باشی

### اہل کا معنی و مفہوم

ابن منظور افریقی لسان العرب میں لکھتا ہے:

الاَهُلُ - اہل الرِّجْلِ وَالاَهُلُ الدَّارِ<sup>(۱)</sup>

”کسی شخص کے متعلقین یا گھروالے۔“

فیروز آبادی نے لکھا ہے:

اہل الرِّجْلِ: عشیرتہ و ذووا قریبہ۔ والجمع اہلون و اہال و آہال و آہلات<sup>(۲)</sup>

”اہل الرِّجْلِ کا معنی اس کا کنبہ اور رشتہ دار ہیں اس کی جماعت اہلون، اہال، آہال اور آہلات آتی ہیں۔“

صاحب محیط نے لکھا ہے کہ عبرانی زبان میں اہل کے مادے سے Ahel کے معنی خیمہ کے ہیں، یعنی وہ لوگ جو کسی کے ساتھ ایک خیمہ میں رہتے ہوں۔ پھر مجاز آدمی کے قریبی رشتہ داروں پر ”اہل بیت الرِّجْلِ“ کا لفظ بولا جانے لگا اور عرف میں ”اہل الْبَيْت“ کا لفظ آنحضرت ﷺ کے خاندان پر بولا جانے لگا ہے۔ ارشادِ خداوندی ہے: ﴿إِنَّمَا يُرِيدُ اللَّهُ لِيُذَهِّبَ عَنْكُمُ الرِّجْسُ أَهْلُ الْبَيْتِ.....﴾ (الاحزاب: ۳۳)<sup>(۳)</sup>

جب اہل کسی شہر یا ملک کے لوگوں کے متعلق مستعمل ہوتا اس کا مطلب ہوتا ہے اس شہر یا ملک کے باشندے۔ مثلاً اہل مدین، اہل شریب اور اہل القرآن وغیرہ۔

اس لفظ سے دوسرے تصورات بھی وابستہ ہیں اور اس قسم کی ترکیبیوں میں اس کا استعمال قدرے غیر معین معنی میں ہوتا ہے۔ چنانچہ اہل کے یہ معنی بھی ہو سکتے ہیں ”کسی چیز میں حصہ دار“ یا ”اس سے منسوب“ یا ”اس شے کا ماک“ وغیرہ۔ بعض مرکبات میں (جو بہت کثرت سے استعمال ہوتے ہیں) اہل جزو ترکیبی ہے مثلاً اہل الامر وغیرہ۔ اہل المذهب من یدین بہ و اہل الامر و لاتہ و اہل البت سُکانہ و اہل الاسلام من یدین بہ<sup>(۴)</sup>

دین میں اشتراک کے لیے بھی لفظ "اہل" قرآن مجید میں استعمال ہوا ہے۔ چنانچہ حضرت نوح ﷺ کو ان کے بیٹے کے سلسلے میں کہا گیا: «إِنَّهُ لَيْسَ مِنْ أَهْلِكَ» (ہود: ۴۶) یہاں اہل میں سے نہ ہونے کی وجہ دین اور طریق میں عدم اشتراک ہے۔ نوح ﷺ کا بیٹا حقیقی معنوں میں تب اہل ہوتا اگر وہ دین اور طریق میں بھی ان کے نقش قدم پر چلتا۔

بقول صاحب لسان العرب اہل کے معنی سزا اور شایان شان کے بھی ہوتے ہیں۔

ہو اہل لکھنا ای مستوجب لہ<sup>(۵)</sup>

آیت قرآنی ﴿إِنَّ اللَّهَ يَأْمُرُكُمْ أَنْ تُؤْمِنُوا بِالْأَمْلَاتِ إِلَى أَهْلِهَا﴾ (النساء: ۵۸) میں اہل سے مراد امانت والے بھی اور سزا اور مُسْتَحْقَن لوگ بھی ہیں۔ الہیت سے مراد صلاحیت اور قابلیت بھی ہے۔ اس صورت میں مطلب یہ ہو گا کہ امانتیں اور اختیارات ان لوگوں کے پرداز کرو جو ان کے قابل ہوں، ناہل لوگوں کے پرداخت کرو۔

اہل القرآن کا معنی: ہم اہل اللہ و خاصتہ ای حفظة القرآن العاملون بہ<sup>(۶)</sup>

"اہل قرآن سے مراد وہ لوگ ہیں جو اللہ والے ہیں اور قرآن سے اختصاص رکھتے یعنی قرآن مجید کے محافظ اور اس پر عمل کرنے والے ہیں۔"

دوسر الفاظ سنت ہے، جس کا الغوی مفہوم راستہ عادت، رسم اور شریعت ہے، اور اصطلاحی مفہوم وہ بتائیں جن کے کرنے کا حکم آنحضرت ﷺ نے قول کیا، فعلاً یا تقریر ایسا یا ان سے منع فرمایا ہو۔

سنت میں خلق اعراس دین کی سنت بھی شامل ہے، جیسا کہ سنن ابو داؤد کی روایت ہے:

((عَلَيْكُمْ بِسُنْتِي وَسُنْنَةِ الْخُلَفَاءِ الرَّاشِدِينَ الْمُهَدِّدِينَ تَمَسَّكُوا بِهَا ..... ))<sup>(۷)</sup>

امام راغب فرماتے ہیں:

"سنت النبی ﷺ کا مفہوم حضور ﷺ کا ذہ طریق جس پر آپ عملی زندگی میں کار بند رہے،"

ابن الاشیر نے النہایہ میں لکھا ہے:

السنة: الاصل فيها الطريقة والسيره و اذا اطلقت في الشرع فانما يراد بها ما أمر به

النبي ﷺ ونهی عنه ونبد اليه قوله فأولاً وفعلاً ممال مينطق به الكتاب العزيز<sup>(۸)</sup>

"سنت کا اصل معنی طریق ہے، اور جب شریعت میں سنت کا لفظ بغیر کسی اور قید کے استعمال ہو تو اس

سے مراد وہ امور ہوتے ہیں جن کا آپ نے حکم فرمایا ہو یا ان سے منع فرمایا ہو، قول کے ذریعے یا فعل

کے ذریعے اور وہ امور ایسے ہوں جن کی تصریح قرآن مجید میں نہ ہوئی ہوں"

محبت اللہ بہاری نے مسلم الشیبوت میں لکھا ہے:

ما صدر عن النبي ﷺ من غیر القرآن من قول او فعل او تقرير<sup>(۱۰)</sup>

”سنت وہ امور ہیں جو نبی مکرم ﷺ سے قرآن مجید کے علاوہ قول، فعل، یا تقریر کی صورت میں صادر ہوں۔“

## اہل السنّت کا اصطلاحی مفہوم

مسلمانوں کے دو بڑے گروہوں (سنی اور شیعہ) میں سے مقدم الذکر کا نام اہل السنّت ہے۔ یعنی سنت رسول اللہ ﷺ اور آثار صحابہ رضوان اللہ علیہم اجمعین پر عمل پیرا ہونے والے لوگ۔ بالفاظ دیگر اس فرقے کا اطلاق ان اشخاص پر ہوتا ہے جن کے اعتقادات، اعمال اور مسائل کا محور رسول اللہ ﷺ کی سنت صحیحہ اور صحابہ کرام رضوان اللہ علیہم اجمعین کے آثار ہیں۔

## اجماعتہ کا مفہوم

الجماعۃ : مادہ ج م ع

جمع کے معنی ہیں اکٹھا کیا، اتفاق کیا، مفرق چیزوں کو قریب لا کر ایک دوسرے کے ساتھ ملا دیا۔  
جماعۃ کے معنی بقول ابن منظور افریقی:

عدد کل شیء و کثرۃ (۱۱)

”ہر ایک شے کی تعداد اور اس کی کثرت“۔

مادہ ج م ع کا استعمال اگرچہ قرآن مجید میں بارہا ہوا ہے تاہم لفظ ”الجماعۃ“، الفاظ قرآنیہ میں سے نہیں، البتہ حدیث مبارکہ میں جماعتہ کا لفظ مختلف معنوں میں بکثرت ہوا ہے۔

(۱) جماعت کا لفظ با جماعت نماز میں شریک ہونے والوں کے لیے استعمال ہوا ہے۔ مثلاً آپ ﷺ کا فرمان مبارک ہے:

((اِلْهَنَانِ فَمَا فَوْهُمَا جَمَاعَةٌ)) (۱۲)

”دو یادو سے زیادہ مرد جماعت ہیں (انہیں با جماعت نماز پڑھنی چاہیے)۔“

((صَلَةُ الْجَمَاعَةِ تَفْضُلُ صَلَةِ الْفَدِيَّةِ بِسَبْعٍ وَعَشْرِينَ ذَرْجَةً)) (۱۳)

”باجماعت نماز کو اکیلے نماز پر سائیں درجہ فضیلت حاصل ہے۔“

(۲) دوسرا استعمال مسلمانوں کی اس جماعت کے لیے ہوا ہے جو کسی امام کی اطاعت پر جمع ہو۔ یہ استعمال ان احادیث میں ہوا ہے جہاں یہ مضمون بیان ہوا ہے۔ چنانچہ ابوذر لیں خولانی ﷺ کہتے ہیں کہ انہوں نے حذیف بن الیمان ﷺ کو یہ فرماتے ہوئے سنا:

كَانَ النَّاسُ يَسْأَلُونَ رَسُولَ اللَّهِ عَلَيْهِ وَسَلَّمَ عَنِ الْخَيْرِ وَكُنْتُ أَسْأَلُهُ عَنِ الشَّرِّ مَخَافَةً أَنْ يُذْرِكَنِي فَقُلْتُ يَا رَسُولَ اللَّهِ إِنَّ كُنَّا فِي جَاهِلِيَّةٍ وَشَرٍّ فَجَاءَنَا اللَّهُ بِهَذَا الْخَيْرِ فَهَلْ

بَعْدَ هَذَا الْخَيْرِ مِنْ شَرٍّ؟ قَالَ : ((نَعَمْ)) قُلْتُ : وَهُلْ بَعْدَ ذَلِكَ الشَّرِّ مِنْ خَيْرٍ؟ قَالَ : ((نَعَمْ وَفِيهِ دَحْنٌ)). قُلْتُ وَمَا دَحْنُهُ؟ قَالَ : ((قَوْمٌ يَهُدُونَ بِغَيْرِ هُدَيْنِي تَعْرِفُهُمْ وَتُنَتَّكُرُ)) قُلْتُ : فَهَلْ بَعْدَ ذَلِكَ الْخَيْرِ مِنْ شَرٍّ؟ قَالَ : ((نَعَمْ دُعَاءً عَلَى أَبْوَابِ جَهَنَّمَ مِنْ أَجَابِهِمْ إِلَيْهَا قَدْفُورَةً فِيهَا)) قُلْتُ : يَا رَسُولَ اللَّهِ صَفِهُمْ لَنَا، قَالَ : ((هُمْ مِنْ جِلْدَتِنَا وَيَحْكَلُونَ بِالْيَسِيَّتَا)) قُلْتُ فَمَا تَأْمُرُنِي إِنْ ادْرَكَنِي ذَلِكَ؟ قَالَ : ((تَلَوْمُ جَمَاعَةَ الْمُسْلِمِينَ وَأَمَاهُمْ)) قُلْتُ : فَإِنْ لَمْ يَكُنْ لَهُمْ جَمَاعَةً وَلَا إِمَامًا؟ قَالَ : ((فَاعْتَرِلْ تِلْكَ الْفُرَقَ كُلُّهَا وَلَوْ أَنْ تَعَضَّ بِأَصْلِ شَجَرَةَ حَتَّى يُدْرِكَكَ الْمَوْتُ وَأَنْتَ عَلَى ذَلِكَ))<sup>(۱۴)</sup>

”لوگ رسول اللہ ﷺ سے خیر کے بارے میں سوال کیا کرتے تھے اور میں شر کے بارے میں زیادہ سوال کیا کرتا تھا اس ڈر سے کہیں یہ شر مجھ پر بڑھ جائے۔ چنانچہ میں نے سوال کیا: یا رسول اللہ ﷺ! ہم لوگ جاہلیت اور شرکی حالت میں مبتلا تھے کہ اللہ تعالیٰ یہ خیر ہمارے پاس لے آئے (ایمان و اسلام اور امن و امان) تو کیا اس خیر کے بعد دوبارہ شر آئے گا؟ آپ نے فرمایا: ”ہاں آئے گا۔“ میں نے سوال کیا: کیا اس شر کے بعد دوبارہ خیر آئے گی؟ فرمایا: ”ہاں آئے گی مگر اس میں گدلاپن ہوگا۔“ میں نے سوال کیا: یہ گدلاپن کیسا ہوگا؟ آپ نے فرمایا: ”ایے لوگ آئیں گے جو میری سنت کے خلاف قوم کی رہنمائی کریں گے، تم ان میں اتحاد کام بھی دیکھو گے اور برے بھی۔“ میں نے سوال کیا: اس قسم کی خیر کے بعد پھر شر آئے گا؟ فرمایا: ”ہاں ایسا شر آئے گا کہ جہنم کے دروازوں پر بلاۓ والے بیٹھے ہوں گے اور جو لوگ ان کی دعوت قبول کریں گے وہ ان کو جہنم میں پھینک دیں گے۔ میں نے عرض کیا کہ ان کی کچھ صفات بیان فرمائیے۔ فرمایا: وہ ہماری ہی قوم میں ہوں گے اور ہماری ہی زبان بولیں گے۔ میں نے کہا: اگر یہ حالات مجھ پر آگئے تو آپ مجھے کیا حکم دیتے ہیں؟ آپ نے فرمایا: ”مسلمانوں کی جماعت اور مسلمانوں کے امام کے ساتھ چھٹے رہو۔“ میں نے عرض کی: ”اگر مسلمانوں کی جماعت بھی نہ ہو اور ان کا کوئی امام بھی نہ ہو تو پھر کیا کروں گا؟ آپ نے فرمایا: ”ان سارے فرقوں سے الگ رہو اگرچہ تمہیں کسی درخت کی جڑوں کو دانتوں سے مضبوط کپڑتا پڑے یہاں تک کہ جب تم پر موت آئے تو تم اسی حالت پر ہو۔“<sup>(۱۵)</sup>

(۳) تیرا استعمال عامۃ اُسْلَمِیِّینَ کے لیے بھی ہوا ہے جنہیں قوم ملک، نسل، رنگ اور زبان کے اختلافات سے قطع نظر محض دینی اور اسلامی رشتے نے ایک قوم بنادیا ہو۔ مثلاً ایک حدیث کے الفاظ ہیں:

((فَإِمَّا الْحُيْضُ فَيَشَهَدُنَّ جَمَاعَةَ الْمُسْلِمِينَ وَدَعَوْتُهُمْ وَيَعْتَزِلُنَّ مُصَلَّاهُمْ))<sup>(۱۶)</sup>  
”حائضہ عورتیں بھی مسلمانوں کی جماعت کے ساتھ عیدگاہ میں حاضر ہو جائیں اور ان کی دعاؤں میں شرکت کریں، البتہ ان کی نماز پڑھنے کی جگہ سے الگ رہیں۔“

(۴) چو تھا استعمال سنت کے معنوں میں ہوا ہے:

اما ترک السنة فالخروج من الجماعة<sup>(۱۶)</sup>

”سنت کو چھوڑ دینا جماعت سے نکل جانا ہے۔“

خبلی عقیدے میں یہ خیال برابر کام کرتا رہا ہے کہ حقیقی مسلمان بننے اور جماعت مسلمین میں شامل ہونے کے لیے ضروری ہے کہ نبی اکرم ﷺ کے اسوہ کو سمجھنے اور اس کی پیروی کرنے کے لیے جماعت صحابہؓ کے تعامل پر نظر رکھی جائے۔ چنانچہ ایک خبلی عالم ابن بطة العکبری نے لکھا ہے:

”لرورِ جماعت سے صحابہ کرام ﷺ کے مسلک یا ان کی پیروی کرنے والوں سے اتفاق مراد ہے۔“<sup>(۱۷)</sup>

ابن حزم نے الجماعة کی تشریع میں صحابہ کرام کے ساتھ تابعین عظام اور مابعد کے ائمہ کی پیروی بھی ضروری قرار دی ہے۔ چنانچہ انہوں نے اپنی کتاب الاحکام فی اصول الاحکام میں لکھا ہے:

هم الصحابة والتابعون لهم باحسان ومن اتى بعدهم من الائمة<sup>(۱۸)</sup>

”لیعنی صحابہ کرام تابعین عظام اور بعدہ میں آنے والے ائمہ۔“

جماعت کے تصور اور اس کے لوازم و شرائط کے بارے میں مختلف مکاتب فلک میں تھوڑا بہت اختلاف پایا جاتا ہے۔ عبد القاهر بغدادی نے اپنی کتاب کے دوسرے باب کی پہلی فصل میں اس پر روشنی ذالی ہے اور اس میں انہوں نے معنی کے لحاظ سے الجماعة کے مفہوم میں وسعت کا رجحان ظاہر کیا ہے۔ چنانچہ وہ لکھتے ہیں:

والصحيح عندنا ان امة الاسلام تجمع المقربين بحدوث العالم وتوحيد صانعه

وقدمه وصفاته وعدله وحكمته ونفي التشبيه عنه ونبوة محمد ﷺ ورسالته الى

الكافة وبتأييد شريعته وبيان كل ما جاء به الحق وبيان القرآن منبع احكام الشريعة

وان الكعبة هي القبلة التي تجب الصلوة اليها فكل من اقر بذلك كله ولم يشبه

ببدعة تؤدي الى الكفر فهو السنّي الموحّد۔<sup>(۱۹)</sup>

”ہمارے نزدیک صحیح ہی ہے کہ جو شخص حدوث عالم خالق کائنات کی وحدانیت و قدامت، اس کی

صفات، اس کی عدل و حکمت اور اس کی ذات کے کسی کے مشابہہ ہونے اور حضرت محمد ﷺ کی نبوت

اور ان کے پیغام کے تمام انسانوں کے لیے کافی اور برحق ہونے کا اعتقدار کئے نیز قرآن کو احادیث

شریعت کا سرچشمہ سمجھے اور کبھی ہی کی طرف منہ کر کے نماز پڑھنے کو فرض سمجھے اور علاوه ازیں کسی ایسی

بدعت میں ملوٹ نہ ہو جو فرنگیک پہنچانے والی ہو تو اسی شخص سنی اور موحد ہے۔ لیعنی ملت اسلامیہ کے

سوا اعظم اہل سنت و جماعت میں شامل ہے۔“

جبکہ اس کے برعکس خبلی عقیدے میں دائرہ عجک کرتے ہوئے اس پر زور دیا گیا ہے کہ سنت نبوی اور سنت

صحابہؓ سے بر مخالف نہ ہو ورنہ الجماعت کا مفہوم اس پر صادق نہ آ سکے گا۔ طبی کار جان اس طرف ہے کہ الجماعت کا مفہوم صرف صحابہؓ کی جماعت تک محدود نہ کھا جائے بلکہ لزوم الجماعت کے معنی ہیں کسی خاص زمانے تک محدود کیے بغیر ہر زمانے کے صحیح العقیدہ مسلمانوں کا اتفاق رائے۔

(۵) فقهاء کے ہاں جماعت کا لفظ با جماعت نماز ادا کرنے والوں کے لیے استعمال ہوتا ہے۔ چنانچہ محمد علیٰ ھانوی نے کشاف اصطلاحات الفنون میں بذیل مادہ حج، میں لکھا ہے:

الفقهاء یوں بھا صلواۃ الامام مع غیرہ

اسی طرح فقهاء کے ہاں جماعت کا اصولی مفہوم وہ جماعت صحابہؓ ہے جو نماز میں آپ ﷺ کے ساتھ شریک ہوا کرتی تھی۔ بعد میں نماز سے قطع نظر اس لفظ سے صحابہؓ کی پوری جماعت مراد لی گئی۔

(۶) الجماعة بمعنی اہل السنۃ والجماعۃ: احادیث میں الجماعة کا اطلاق ان تمام مسلمانوں پر بھی ہوا ہے جو فکر و عمل کے اعتبار سے سنت رسول اور سنت اصحاب رسول کا التزام کرتے ہیں، جن کو اصطلاح میں اہل السنۃ والجماعۃ کہا جاتا ہے۔ الجماعة کا یہ مفہوم اس حدیث سے مأخذ ہے جو حدیث افتراق امت کے نام سے مشہور ہے:

عن معاویة رضی اللہ عنہ فیصلہ قام فینا فَقَالَ : ((آلا إِنَّ مَنْ قُبْلَكُمْ مِنْ أَهْلِ الْكِتَابِ افْتَرَقُوا عَلَىٰ ثَيْنَيْنِ وَسَبْعِينَ فِرْقَةً وَإِنَّ هَذِهِ الْمِلَةَ سَفَرَتْقُ عَلَىٰ ثَلَاثَةِ وَسَبْعِينَ : ثَيْنَانِ وَسَبْعُونَ فِي النَّارِ وَوَاحِدَةٌ فِي الْجَنَّةِ وَهِيَ الْجَمَاعَةُ )) وَ فِي رَوَايَةِ ابْنِ يَحْيَى وَعُمَرٍ وَ (وَإِنَّهُ سَيَخْرُجُ فِي أُمَّتِي أُقْوَامٌ تَجَارَىٰ بِهِمْ تِلْكَ الْأَهْوَاءُ كَمَا يَتَجَارَىٰ الْكَلْبُ لِصَاحِبِهِ) وَقَالَ عُمَرٌ : "الكلب بصاحبه لا يرقى منه عرق ولا مفصل الا دخله" (۲۰)

حضرت معاویہ رضی اللہ عنہ سے مردی ہے کہ رسول اللہ ﷺ نے ہمارے درمیان کھڑے ہو کر فرمایا: ”لوگو سنو! جو اہل کتاب تم سے پہلے گزر چکے ہیں وہ بہتر (۲۱) فرقوں میں تقیم ہو گئے تھے اور یہ ملت (میری امت) تہتر (۲۲) فرقوں میں تقیم ہو جائے گی؛ جن میں سے بہتر (۲۳) جہنم میں جائیں گے اور ایک جنت میں جائے گا، یہی جنت میں جانے والے الجماعتہ ہیں۔“ دوسری روایت (ابن تیجی) اور عروے منقول) میں یہ الفاظ آئے ہیں کہ ”میری امت میں ایسے گروہ بھی ظاہر ہوں گے جن کے اندر یہ خواہشات نفسانی اس طرح پھیل جائیں گی جس طرح پاکل کتے کے کاٹے ہوئے شخص کے جسم میں اس کے جراشیم پھیل جاتے ہیں۔“ یعنی اس کی کوئی رگ اور جوڑ ایسا نہیں ہوتا جس میں جراشیم داخل نہ ہوئے ہوں۔

اور سنن الترمذی کی روایت ہے:

عن عبد الله بن عمرو رضي اللہ عنہما قال قال رسول اللہ علیہ السلام : ((لَيَاتِينَ عَلَى أُمَّتِي مَا أَتَى عَلَى بَنِي إِسْرَائِيلَ حَذْوَ النَّعْلِ بِالنَّعْلِ، حَتَّى إِنْ كَانَ مِنْهُمْ مَنْ أَتَى أُمَّةً عَلَيْهَا لَكَانَ فِي أُمَّتِي مَنْ يَصْنَعُ ذَلِكَ، وَإِنْ بَنِي إِسْرَاءِيلَ لَمْ تَفَرَّقْتُ عَلَى شَتِّينَ وَسَبْعِينَ مِلَّةً وَتَفَرَّقَ أُمَّتِي عَلَى ثَلَاثَةِ وَسَبْعِينَ مِلَّةً كُلُّهُمْ فِي الدَّارِ إِلَّا مِلَّةً وَاحِدَةً)) قَالَ : وَمَنْ هِيَ يَا رَسُولَ اللَّهِ؟ قَالَ : ((مَا آتَا عَلَيْهِ وَأَصْحَابَهِ)) (۲۱)

عبداللہ بن عمرو رضی اللہ عنہما کی اس روایت میں فرقہ ناجیہ کی تینی کرتے ہوئے رسول اللہ علیہ السلام نے صحابہ کرام نبی اللہ علیہ السلام کے سوال کے جواب میں فرمایا تھا: ((مَا آتَا عَلَيْهِ وَأَصْحَابَهِ)) یعنی فرقہ ناجیہ وہ جماعت ہوگی جو میری سنت اور میرے صحابہ کی سنت پر قائم اور عامل ہوگی۔

افزاقی امت کی اس حدیث میں جن بہتر (۲۷) فرقوں کا ذکر ہوا ہے وہ بھی امت مسلمہ اور اہل قبلہ سے تعلق رکھتے ہیں، کیونکہ رسول اللہ علیہ السلام نے خود ہی فرمایا تھا: ”وتفرق امتی علی ثلات وسبعين ملة“ بالفاظ دیگر آپ علیہ السلام نے ان سارے فرقوں کے لیے ”امتی“ کا لفظ استعمال فرمایا تھا۔ لیکن یہ بہتر (۲۷) فرقے خواہشاتِ نفسانی اور قرآن و سنت کی نصوص میں غلط اور باطل ومن مانی تا ویلات کر کے سنت رسول اور سنت اصحاب رسول کے خلاف بدعاویات و خرافات کے راستے نکال کر ان پر چل پڑے۔ ان بہتر بدعتی فرقوں نے اسلام سے اپنا تعلق توڑے بغیر سوادِ اعظم سے اپنے راستے الگ کر لیے تھے۔ یہ بہتر بدعتی فرقے کون ہیں؟ رسول اللہ علیہ السلام نے تو ان کے نام بتائے اور نہ ہی ان کے عقائد و نظریات کی تفصیل بتائی ہے بلکہ ان کی پہچان کے لیے ایک جامع قسم کی صفت اور علامت بتادی جس سے وہ پہچان لیے جائیں گے اور وہ اتیازی و صفت و علامت سنت رسول ہست خلافے راشدین اور سنت اصحاب رسول کا التراجم چھوڑ کر ہوائے نفس کا ابیاع کرنا ہے۔ چنانچہ اس فرقہ ناجیہ کی تشریح کبھی آپ علیہ السلام نے ”مَا آتَا عَلَيْهِ وَأَصْحَابَهِ“ سے کی اور کبھی ”عَلَيْكُمْ بِسْتَيْ وَسُنَّةِ الْخُلُقَاءِ الرَّاشِدِينَ الْمُهَدِّدِينَ“ سے اور کبھی ”عَلَيْكُمْ بِالسَّوَادِ الْأَعْظَمِ“ سے۔ چنانچہ ان فرقوں کے ظہور کے وقت مسلمانوں نے انہیں پہچان لیا اور محدثین نے ان کے نام اور عقائد معلوم کر کے امت مسلمہ کو ان سے اجتناب کرنے کی پدایت کی۔

”الجماعۃ“ کا یہ مفہوم (یعنی اہل السنت والجماعۃ) اس حدیث سے بھی ماخوذ ہے جس میں

رسول اللہ علیہ السلام نے فرمایا:

((وَآتَا أَمْرُكُمْ بِخَصْصِينِ، اللَّهُ أَمْرَنِي بِهِنَّ : السَّمْعُ وَالطَّاعَةُ وَالْجِهَادُ وَالْهُجْرَةُ وَالْجَمَاعَةُ فَإِنَّهُ مَنْ فَارَقَ الْجَمَاعَةَ قِبْلَ شَبِيرٍ فَقَدْ حَلَّ عَلَيْهِ الْإِسْلَامُ مِنْ عَنْقِهِ إِلَّا أَنْ يُرْجِعَ - وَمَنِ ادْعَى دَعْوَى الْجَاهِلِيَّةِ فَإِنَّهُ مِنْ جُنَاحَ جَهَنَّمَ)) فَقَالَ رَجُلٌ يَا رَسُولَ اللَّهِ

وَإِنْ صَلَّى وَصَامَ؟ فَقَالَ: ((وَإِنْ صَامَ وَصَلَّى، فَادْعُوهُ بِدَعْوَى اللَّهِ الَّذِي سَمَّا كُمُّ  
الْمُسْلِمِينَ الْمُؤْمِنِينَ عِبَادَ اللَّهِ)) (۲۲)

”اور میں تم کو پانچ باتوں کا حکم دیتا ہوں جن کا اللہ نے مجھے حکم دیا ہے۔ سننا، مننا، جہاد کرنا، بھرت  
کرنا اور الجماعت کا الترام کرنا۔ اس لیے کہ جو شخص الجماعت سے بالشت برابر بھی الگ ہوا تو اس نے  
اسلام کا قلاude اپنی گردن سے اٹا رکھا، الا یہ کہ دوبارہ لوٹ آئے۔ اور جو لوگ جاہلیت (نسلی  
عصبیت) کی دعوت دیتے ہیں تو وہ جہنمی ہیں۔“ ایک شخص نے پوچھا اگرچہ وہ نماز پڑھتے اور روزہ  
رکھتے ہوں؟ فرمایا: ”اگرچہ نماز پڑھتے اور روزہ رکھتے ہوں۔ پس اللہ کے بندو! تم لوگوں کو اللہ کی  
جانب بلاو جس نے تم کو مسلمین اور مومنین کا نام دیا ہے۔“

ملائی قاری نے ”مرقاۃ“ میں ”من خرج من الجماعة قيد شير“ کی وضاحت میں لکھا ہے:

من فارق ما عليه الجماعة بترك السنة واتباع البدعة (۲۳)

مذکورہ بالا بحث سے یہ حقیقت واضح ہوتی ہے کہ ”الجماعۃ“ کا اطلاق تمام ان مسلمانوں پر ہوتا ہے جو  
سنّت رسول ﷺ اور سنّت صحابہ کرام ﷺ کا الترام کرتے ہوں جن کو اہل السنّت والجماعۃ کہا جاتا ہے  
اور الترام جماعت کا مفہوم یہ ہے کہ اہل السنّت والجماعۃ کے اصولوں کی پابندی کی جائے اور ان سے  
خروج و شذوذ نہ کیا جائے۔

### اہل السنّت والجماعۃ کی اصطلاح

اہل السنّت والجماعۃ حضرات ائمہ اربغہ سے بھی پہلے تھے، لیکن اس وقت اس نام سے موسم نہ تھے  
 بلکہ اس سے مراد صحابہ کرام ﷺ کی جماعت تھی۔ یہ اصطلاح لفظی اعتبار سے اگرچہ دیر کے بعد ظہور میں  
 آئی مگر عملی طور پر ملت اسلامیہ کی غالب اکثریت آغاز ہی سے اس پر کار بندھی اور ایسے مصلحین کی بھی کی  
 نہیں رہی جو ملت کی وحدت کے لیے ہمدرد تر گرم رہے۔ مثلاً امام اشعری سے پہلے ”الحابسی“ (متوفی  
 ۵۲۲۳ء۔ ۸۵۷ھ) نے اہل السنّت کے عقائد کی تائید کی اور اس کے لیے علم کلام کو بطور تھیار استعمال کیا۔  
 یہ اصطلاح مکمل اور جامع شکل میں کب مرQQ ج اور مستعمل ہوئی اس سلسلے میں کوئی حصی رائے قائم کرنا  
 مشکل ہے، البتہ اتنی بات یقینی ہے کہ تیسرا صدی ہجری میں خلیفہ متول (۵۲۲ھ۔ ۸۳۷ء۔ ۹۳۶ھ) کی  
 ۷۸۲ء۔ ۸۲۴ھ) کے بعد میں اور امام ابو الحسن الاشعری (۵۲۰ء۔ ۸۸۳ھ) کی تحریک کے بعد یہ اصطلاح عام ہو گئی۔ اس دور میں جہور امت، جماعت اور اہل السنّت کی جگہ اہل السنّت  
 والجماعۃ کی اصطلاح زیادہ مرQQ ج ہوئی۔ (۲۴) الفرق الاسلامیہ کے مصنفوں کا قول نقل کرتے ہوئے  
 الزعیی لکھتا ہے: ”اس دور میں لوگوں نے ابو الحسن الاشعری کا نام ہب اپنالیا اور اہل السنّت والجماعۃ کے  
 نام سے موسم ہوئے۔“ (۲۵)

حضرت عثمان بن عفی کی شہادت اور جنگ جمل و صفين کے واقعات نے ملتِ بیضاء کی وحدت کو پارہ پارہ کر دیا۔ نیز دوسرے ادیان اور فلسفیانہ افکار رکھنے والی اقوام سے اختلاط کے باعث اسلام میں بحث و مناظرہ کا بازار گرم ہو گیا، افکار میں اضطراب پیدا ہو گیا اور کئی ایک فرقے پیدا ہو گئے جن میں سے اصل فرقے چار ہیں: تدریسی (معزلہ)، خوارج، رواضش (شیعہ) اور مرجد۔ باقی جمیں چھوٹے بڑے فرقے اور گروہ بنے ہیں وہ انہی چار کی ذیلی شاخیں اور گروپ ہیں جو الگ الگ ناموں سے یاد کیے جاتے ہیں۔<sup>(۲۶)</sup>

قاضی عضد و سید شریف نے شرح موافق میں لکھا ہے کہ اسلام کے اصل آٹھ فرقے ہیں: معزلہ، شیعہ، خوارج، مرجد، نجاریہ، جبریہ، مشہبہ اور ناجیہ (آلِ استہن و الجماعت)۔ اس کے بعد ان آٹھ فرقوں کی ذیلی شاخوں اور گروپوں کی تفصیل اس طرح بیان کی ہے: معزلہ ۲۰، شیعہ ۲۲، خوارج ۲۰، مرجد ۵، نجاریہ ۳، مشہبہ ۱، ناجیہ ۱، کل ۳۷۔ مقریزی نے تاریخ مصر میں اصل فرقوں کی تعداد پانچ بتائی ہے: سنی، شیعہ، معزلہ، خوارج، مرجد۔<sup>(۲۷)</sup> جبکہ شہرتانی نے لکھا ہے کہ بڑے بڑے اسلامی فرقے چار ہیں:

(۱) القدریہ (معزلہ)، (۲) الصفاتیہ، (۳) الخوارج، (۴) الشیعہ۔<sup>(۲۸)</sup>

بعد ازاں ان فرقوں میں سے بعض بعض دوسروں کے ساتھ مل گئے ہیں اور ہر فرقہ سے متعدد امناف (شاخیں) پھوٹ پڑی ہیں اور یوں ان کی تعداد تہتر فرقوں تک جا پہنچی۔<sup>(۲۹)</sup>

## اسلامی فرقوں میں اختلاف کے اصول

شہرتانی نے وہ بڑے بڑے اصول بیان کیے ہیں جن کی اساس پر اسلامی فرقوں کی تعداد کا تعین ممکن ہے۔ ان کے خیال میں اختلاف کے اصول چار ہیں جو درج ذیل ہیں:

(۱) صفات و توحید پاری تعالیٰ:

ایک جماعت صفاتِ ازلیہ کا اثبات کرتی ہے جبکہ دوسری جماعت اس کی نفی کرتی ہے۔ یعنی خدا کے متعلق قرآن مجید میں جو الفاظ اس قسم کے مذکور ہیں جو جسمانیات کے لیے مخصوص ہیں، مثلاً عرش پر تمکن ہونا (الرَّحْمَنُ عَلَى الْعَرْشِ اسْتَوَى)<sup>(۵)</sup> (ظہ) قیامت کے دن اللہ تعالیٰ کا فرشتوں کے جھرمٹ میں آنا (وَجَاءَ رَبِّكَ وَالْمَلَكُ صَفَّا صَفَّا)<sup>(۶)</sup> (الفجر) وغیرہ ان کے حقیقی معنی مراد ہیں یا مجازی؟ اس سوال نے متعدد فرقے پیدا کر دیے (اشعریہ، کرامیہ، مجسہ اور معزلہ)۔ محمد شین اور اشا عره ان آیات سے حقیقی مفہوم مراد لیتے ہیں۔ پھر انہی میں سے بڑھتے بڑھتے دو فرقے مجسہ اور مشہبہ کل آئے جو اللہ کے ہاتھ پاؤں تک مانتے ہیں۔ جبکہ معزلہ کے نزدیک ان آیات سے مجازی مفہوم مراد ہے۔ اسی وجہ سے ان کو منکرین صفات کہا جاتا ہے۔

اس مسئلہ کی ایک فرع یہ بھی ہے کہ خدا کی صفات کو اگر قدیم مانیں تو تعداد قدماء لازم آتا ہے اور

حادث مانیں تو خدا کا محل حادث ہو تا خدا کے حدوث کو مستلزم ہے۔ پہلی مشکل سے بچنے کے لیے معتزلہ نے یہ رائے اختیار کی کہ خدا کی علیحدہ صفات نہیں ہیں بلکہ اس کی ذات ہی سے وہ تمام نتائج حاصل ہوتے ہیں جو ہمیں صفات سے ہوتے ہیں۔ جبکہ محدثین سمجھتے کہ یہ خدا کی صفات کا انکار ہے اس بنا پر انہوں نے خدا کی جدا گانہ صفات قرار دیں۔

### (۲) قدر و عدل:

یہ چند مسائل پر مشتمل ہے، یعنی قضاء، قدر، جز، کسب، خیر و شر، ارادۃ الہی مقدور اور معلوم۔ ایک جماعت ان کو ثابت کرتی ہے اور دوسری ان کی نقی کرتی ہے اور ان مسائل میں قدریہ (معزلہ) نجاریہ جبریہ، اشعریہ اور کرامیہ کے ما بین اختلافات ہیں۔

**وضاحت:** انسان سے صادر ہونے والے افعال کو اگر بغور دیکھا جائے تو معلوم ہوتا ہے کہ اس کے بس میں کچھ بھی نہیں یہاں تک کہ ہمارا رادہ اور خواہش بھی ہماری اختیاری نہیں (وَمَا تَشَاءُ وَنَّ إِلَّا أَنْ يَشَاءُ اللَّهُ أَكْثَرُهُ مَمْلُوكٌ يَعْلَمُ أَنَّهُمْ اپنے افعال میں مجبور ہیں تو نہ ہب کی جان (ثواب و عقاب کی بنیاد) اکھڑ جاتی ہے۔ قرآن مجید میں دونوں قسم کی آئینیں موجود ہیں۔ بعض میں صاف تصریح ہے کہ انسان جو کچھ کرتا ہے وہ خدا ہی کرتا ہے: (فَلْ كُلُّ مِنْ عِنْدِ اللَّهِ أَنَّهُ أَكْثَرُهُ مَمْلُوكٌ يَعْلَمُ أَنَّهُمْ اپنے افعال کا آپ ذمدار ہے: (وَمَا أَصَابَكُمْ مِنْ سَيِّئَةٍ فَمِنْ نَفِسِكُمْ وَمِنْ نَفِسِكُمْ لَا يَرَى مَا فِي الْأَرْضِ إِلَّا مَا شَاءَ اللَّهُ أَنْ يَعْلَمَ) (النساء: ۷۸) اور بعض میں یہ تصریح ہے کہ انسان پر اسلام میں دوراً میں قائم ہو گئیں۔ جو لوگ زیادہ آزاد تھے انہوں نے صاف صاف جبر کو مانا اور جبریہ کھلائے۔ جو اس لفظ میں جھکتے تھے انہوں نے کسب وارادہ کا پردہ رکھا اور اس کے موجہ ابو الحسن اشعری تھے ورنہ قدماء اس کا نام بھی نہیں لیتے۔ اس کے بر عکس معتزلہ نے یہ رائے قائم کی کہ ایمان اپنے تمام افعال میں مختار ہے، البتہ یہ اختیار اس کو اللہ نے دیا ہے اس لیے اللہ کے اختیار مطلق میں اس سے فرق نہیں آتا۔

### (۳) وعد و عید، اسماء و احکام

ان میں ایمان، توبہ، عید، ارجاء، تکفیر و تحلیل کے مسائل شامل ہیں۔ ان مسائل کا ایک جماعت ایک وجہ اور طریقہ پر اثبات کرتی ہے جبکہ دوسری جماعت ان کی نقی کرتی ہے۔ ان میں مرجد، عیدیہ، معتزلہ، اشعریہ اور کرامیہ کے درمیان اختلاف ہیں۔

**وضاحت:** ایمان کی حقیقت میں اعمال بھی داخل ہیں یا نہیں؟ چونکہ اکثر احادیث میں حیا و غیرہ کی نسبت یہ الفاظ ہیں: ”إِنَّهُ مِنَ الْإِيمَانِ“ اس لیے محدثین نے سمجھا کہ ایمان کی حقیقت میں اعمال بھی داخل ہیں، لیکن اہل نظر جن میں امام ابو حنیفہ ہستہ سب سے پیش رو تھے نے اس سے اختلاف کیا اور اعتقادوں میں تفریق کی۔ محدثین نے ان لوگوں کا نام مرجد رکھا۔ چنانچہ امام ابو حنیفہ ہستہ کو بہت سے محدثین مرجد

کے نام سے یاد کرتے ہیں۔

## (۲) سمع، عقل، رسالت و امامت:

یہ مباحث چند مسائل پر مشتمل ہیں۔ یعنی تحسین، شیع، صلاح، اصلح، لطف، عصمت نبی، شرائط امامت۔ یہ امامت ایک جماعت کے ہاں نص سے ثابت ہے اور دوسری کے نزدیک اجماع امت سے۔ جو لوگ امامت میں نص کے قائل ہیں ان کے مطابق اس کے خلف ہونے کی کیفیت اور جو لوگ اجماع کا عقیدہ رکھتے ہیں ان کے نزدیک اس کے اثبات کی کیفیت۔ شیع، خوارج، معتزلہ، کرامیہ اور اشعریہ کے درمیان ان امور میں اختلافات ہیں۔

**وضاحت:** تحسین و شیع کی وضاحت، عقل و نقل میں کس کو ترجیح ہے یا یہ کہ عقل و نقل کی کیا حدود ہیں؟ تمام اشاعرہ نقل کو اور معتزلہ وغیرہ عقل کو ترجیح دیتے ہیں۔

اس اصول کی بنیاد پر جو فصلی عقائد قائم ہوئے ان میں سے چند ایک یہ ہیں: <sup>(۱۹)</sup>

**اشعریہ:** کوئی شے فی نفسِ اچھی یا بُری نہیں **معتزلہ:** ہر شے پہلے سے اچھی یا بُری ہے۔ شارع شارع جس شے کو اچھی کہہ دیتا ہے وہ اچھی اور ایسی چیز کو بُری کہہ دیتا ہے وہ بُری اور جیز کو بُری کہتا ہے جو پہلے سے بُری تھی۔

**اشعریہ و حنفیہ:** اللہ کی محال چیز کا حکم دے سکتا ہے اور دیتا ہے۔

**اشعریہ:** اللہ پر عدل و انصاف کرنا ضروری نہیں۔

**معتزلہ:** اللہ کبھی ایسا نہیں کر سکتا اور ایسا کرے تو ظلم اور ناصافی ہے۔

**اشعریہ:** اللہ عبادت کے عوض میں عذاب دے سکتا ہے اور گناہ کے بدلتے میں انعام۔

اور اگر وہ ایسا کرے تو ناصافی نہیں ہے <sup>(۲۰)</sup>

البغدادی نے ”الفرق بین الفرق“ میں الست و الجماعت کی آٹھ اصناف بیان کی ہیں۔ اس کا خلاصہ ذیل میں پیش ہوتا ہے۔

صنف ب لازل میں وہ اصحاب علم شامل ہیں جو تو حید نبوت، احکام و عدو و عید، ثواب و عقاب، اجتہاد اور امامت و قیادت کے بارے میں صحیح اور کامل معلومات سے بہرہ ور ہیں اور انہوں نے خوارج وغیرہ اور تشیعیہ و تقطیل کے معتقد مخلکین سے الگ راستہ اختیار کیا ہے۔

صنف د ر میں فقهاء شامل ہیں جو قرآن و سنت اور اجماع صحابہ سے استنباط احکام کا منصب سنبھالے ہوئے ہیں۔ جن میں امام ابو حیفہ، امام مالک، امام شافعی، امام احمد بن حنبل، امام اوزاعی، سفیان

ثوری اہن ابی لعلی پیغمبر ان کے اصحاب اور اہل الظاہر شامل ہیں۔

صنف سیمی میں علماء حدیث شامل ہیں۔

صنف رجہار میں وہ علماء ادب و حکوم صرف شامل ہیں جو فرق ضالہ قدریہ، رافضہ اور خوارج وغیرہ سے الگ تھلگ رہے، جیسے خلیل بن احمد، ابو عمرو بن العلاء، سیبویہ، فراء، اخفش، حسمی، مازنی، ابو عبید وغیرہ کو فیمن و بصریین ائمہ حنفی۔

صنف رفع: وہ قراء اور مفسرین جو قراءات قرآن اور تفسیر و تاویل آیات قرآن میں مذہب اہل السنۃ والجماعۃ کے پابند رہے۔

صنف فتح میں وہ زہاد صوفیاء شامل ہیں جو تو حیدر نقی تشیعیہ کے قائل اور قناعت، تسلیم اور توکل کی صفات سے متصف ہیں۔

صنف بفتح: وہ مجاہدین اور شیعیہ بکف حافظین دین ہیں جن کا شیعہ اسلام اور اہل اسلام کے دشمنوں سے جہاد کرتا ہے اور جو مملکت اسلامیہ کی حفاظت کے لیے ہم وقت تیار اور سر بکف رہتے ہیں۔

صنف بفتح: وہ عوام الناس کا طبقہ ہے جو توحید عدل و عدالت و عبید وغیرہ کے بارے میں علماء اہل السنۃ والجماعۃ کے عقائد کی تصویب اور حلال و حرام میں ان کی تقیید کرتے ہیں اور فرق ضالہ کی پھیلائی ہوئی بدعتات میں سے کسی بھی بدعت کا اعتقاد نہیں رکھتے۔<sup>(۲۱)</sup>

### فرقة ناجيہ کے اہم ستون

اہل السنۃ والجماعۃ کے اہم ستون دو ہیں: (۱) اشاعرہ (۲) ماتریدیہ

علامہ عبد الباقی المواہبی حنبلی لکھتے ہیں:

طوائف اهل السنۃ ثلاثة: اشاعرہ، ماتریدیہ و حنابلہ<sup>(۲۲)</sup>

”اہل السنۃ کے تین گروہ ہیں: (۱) اشاعرہ (۲) ماتریدیہ (۳) حنابلہ۔

صاحب عقیدہ سفاریہ امام محمد السفاری حنبلی نے لکھا ہے:

اہل السنۃ والجماعۃ ثلاث فرق: الاثریۃ و امامہم احمد بن حنبل والاشعریۃ

و امامہم ابوالحسن الاشعری والماتریدیہ و امامہم ابو منصور الماتریدی<sup>(۲۳)</sup>

”اہل السنۃ والجماعۃ کے تین گروہ ہیں۔ اثریہ اور ان کے امام احمد بن حنبل۔ اشعریہ اور ان کے

امام ابو الحسن اشعری اور ماتریدیہ اور ان کے امام ابو منصور ماتریدی۔“

ایک اور مقام پر فرقہ ناجیہ کی تیسین کرتے ہوئے لکھا ہے:

قال بعض العلماء : ہم - یعنی الفرقۃ الناجیۃ - اہل الحدیث یعنی الاثریۃ

والاشعریۃ والماتریدیہ -<sup>(۲۴)</sup>

”بقول بعض علماء فرقہ ناجیہ اہل الحدیث یعنی اثریہ اشعریہ اور ماتریدیہ ہیں“۔

امام مریٰ بن یوسف الکرمی اکھبیلی نے لکھا ہے:

وفرقہ اخیری البت الصفات المعنوية من نحو السمع والبصر والعلم والقدرة  
والكلام وهو مذهب جمهور أهل السنة والجماعة واتباع المذاهب الاربعة  
ثم اختلفوا فيما ورد به السمع من لفظ العين واليد والوجه والنفس والروح ففرقہ  
اولها على ما يليق بجلال الله تعالى وهم جمهور المتكلمين من الخلف .....  
وفرقہ البت ما البته الله ورسوله منها واجروها على ظواهرها.....<sup>(۳۰)</sup>

”اور ایک فرقہ ہے جو اللہ تعالیٰ کے لیے سمع، بصر، علم، تدریت اور کلام وغیرہ صفات کا ابانت کرتا ہے  
اور یہ جمہور اہل السنۃ والجماعۃ اور ائمۃ مذاہب اربعہ کے پیروکاروں کا مذہب ہے۔ پھر ان کا  
عین یہ ذوجہ نفس اور روح وغیرہ صفات کے بارے میں اختلاف ہے۔ ایک فرقہ تو ان صفات کی اللہ  
تعالیٰ کے جلال کے لائق تاویل کرتا ہے اور یہ خلف میں سے جمہور متكلّمین ہیں ..... اور ایک دوسرا  
فرقہ تاویل کیے بغیر ان صفات کو ظاہری مفہوم پر محمول کرتا ہے .....“

امام موصوف نے صفات باری تعالیٰ کے بارے میں تاویل کرنے والوں اور ان کو ظاہری مفہوم پر  
محمول کرنے والوں دونوں کو اہل السنۃ والجماعۃ میں شامل کیا ہے۔ بعینہ یہی کچھ لفظی اختلاف کے  
ساتھ محمد بن ابراہیم بن الوزیر یمانی<sup>(۳۱)</sup> نے اور ابن ابی العزاعنی نے شرح عقیدہ طحا ویہ میں لکھا ہے۔<sup>(۳۲)</sup>  
اہل السنۃ والجماعۃ کے عقائد کی حمایت اور معتزلہ کے رد عمل کے طور پر اشاعرہ اور ماتریدیہ کے  
نام سے دو طاقتوتر تحریکیں تیسری رچوئی صدی ہجری میں برپا ہو گئیں جن کا بہت سارے بنیادی مسائل میں  
مکمل اتفاق کے ساتھ چند ایک فروع میں اختلاف بھی تھا جو کہ معمولی نوعیت کا تھا۔

### اشاعرہ کون تھے؟

امام اشعری کا نام علی بن اسما عامل ہے۔ پیدائش ۲۶۰ھ میں بصرہ کے مقام پر ہوئی اور ۳۳۰ھ کے  
لگ بھگ بغداد میں وفات پائی۔ انہوں نے معتزلہ کے شیخ ابوعلی جبائی سے تعلیم پائی تھی چنانچہ معتزلہ کے  
ساختہ پر داختہ اور ان کے دستخوان علم و فضل سے فیض یافتہ تھے۔ فصاحت و بلاغت کا یہ عالم تھا کہ زمامہ  
شاگردی میں اپنے استاد کی طرف سے مناظرہ کیا کرتے تھے۔ ایک دن خواب میں ہدایت ہوئی جس کی بنا  
پر بروز جمعہ لوگوں کو اکھا کر کے یہ تقریر کی جو المذاہب الاسلامیہ کے حوالہ سے ہم نقل کر رہے ہیں:  
”اے لوگو! جو مجھے پہچانتا ہے وہ تو پہچانتا ہے اور جو نہیں پہچانتا سے آگاہ کرنا چاہتا ہوں کہ میں فلاں  
بن فلاں ہوں۔ میرا عقیدہ یہ تھا کہ قرآن محتوق ہے اور کوئی شخص اللہ تعالیٰ کو دیکھنے نہیں سکتا۔ میں نے  
برآ کیا۔ اب اس سے تو بکرتا ہوں اور معتزلہ کی تردید کے درپے ہوں .....“

لوگوں میں کچھ عرصہ غائب رہ کر دلائل کا موازنہ کرتا رہا اور مجھے ان میں کچھ فرق نظر نہ آیا۔ میری نگاہ میں سمجھی دلائل یکساں نوعیت کے تھے..... میں نے بارگاواہی میں انجام کی کہ مجھے راہ حق پر گام زن کر دے۔ چنانچہ جو ہدایت مجھے درباریتی سے ارزانی ہوئی اسے میں نے اپنی کتابوں میں لکھ دیا۔ سابقہ عقائد کے لبادہ کو میں نے یوں اتنا پھینکا جیسے یہ لباس اُثار رہا ہوں۔ یہ کہہ کر آپ نے اپنا کپڑا ہتھے اور ہر رکھا تھا اُثار دیا اور اپنی کتاب میں جو محمد شین و فقہاء کے طرز پر کمی تھیں لوگوں کے حوالہ کر دیں۔” (۳۸)

بعد ازاں بغداد جا کر حدیث و فقہ کی تجھیں کی اور معتزلہ کے رد میں کثرت سے کتابیں لکھیں۔ شافعیہ میں ان کی بڑی قدر و منزلت ہوئی اور سینکڑوں ہزاروں علماء ان کے شاگرد ہو گئے۔ ان میں سے مشہور بزرگوں کے چند نام درج ذیل ہیں: ابو بکر قفال، ابو یزید مرزوqi، ابو بکر جوز جانی، ابو عبد اللہ الطائی، شیخ ابو محمد الطبری ابو الحسن باہلی۔ یہ لوگ اگرچہ خود بھی مشہور اور نامور تھے لیکن ان کے شاگرد ابو بکر بالقلانی، ابو سحاق اسفاری، ابو بکر بن فورک اور پھر ان کے شاگرد امام الحرمین عبد الملک الجوینی، امام غزالی اور امام رازی وغیرہ ان سے بھی زیادہ نامور ہوئے۔ ان لوگوں کی عظمت و اقتدار کی وجہ سے امام اشعری کی تصنیفات تمام دنیا میں پھیل گئیں۔

امام اشعری کی تصنیفات میں اہل السنۃ کے جو عقیدے قرار دیے گئے ہیں وہ امام غزالی نے احیاء علوم الدین کے دیباچے میں قواعد العقائد کے نام سے شامل کیے ہیں۔ امام غزالی کے بعد امام رازی نے ان مسائل کو زیادہ منفعت کر کے پیش کیا۔ ان کے بعد سب ان ہی کے خوشہ جیہیں ہوتے آئے ہیں۔ اشعری مسلم کے جو مہمات مسائل ہیں اور جو بقول اشاعرہ سنت اور اعتزال میں حد فاصل ہیں وہ امام غزالی و امام رازی کے اصل الفاظ میں درج ذیل ہیں:

(۱) يَحْوِزُ عَلَى اللَّهِ سُبْحَانَهُ وَتَعَالَى أَنْ يَكْلُفَ الْخَلْقَ مَا لَا يَطِيقُونَهُ خَلَافًا لِلْمُعْتَلَةِ۔  
”اللَّهُ سُبْحَانَهُ وَتَعَالَى كَيْفَ لَيْسَ بِهِ كَهْ أَنْسَانٌ كَوَاسِ كَامِ كَتَلِيفِ دَعَةِ جَوَاسِ كَيْ طَاقَتْ سَبَّا بَاهِرَهِ۔“  
”مَعْتَلَهُ كَوَاسِ مَسْلَهُ مِنْ أَنْ سَيْمَ اخْتِلَافَ هِيَ۔“

(۲) إِنَّ اللَّهَ عَزَّ وَجَلَّ حَقَّ إِيمَانِ الْخَلْقِ وَتَعْذِيْهِمْ مِنْ غَيْرِ حِرْمَةٍ وَمِنْ غَيْرِ ثَوَابٍ لَا حَقَّ خَلَافًا لِلْمُعْتَلَةِ۔  
”اللَّهُ عَزَّ وَجَلَّ كَوْنَتْ هِيَ كَمَلَّوْنَاتِ كَوْعَذَابِ دَعَةِ بَغْيَارِ اسِ كَهْ كَانَ كَأَكْوَنَيْ جَرْمَ هُوَ يَا انْ كَوْثَابِ دَعَةِ بَغْيَارِ اسِ كَهْ كَانَوْنَوْنَ نَكَوْنَيْكَ كَامِ كَيْمَ هُوَ مَعْتَلَهُ كَوَاسِ سَيْمَ اخْتِلَافَ هِيَ۔“

(۳) إِنَّ تَعَالَى يَفْعُلُ بِعِبَادَهِ مَا يَشَاءُ فَلَا يَحْبُبُ عَلَيْهِ رِعَايَةُ الْاِصْلَاحِ لِعِبَادَهِ ..... خَلَافًا لِلْمُعْتَلَةِ۔  
”اللَّهُ أَپَنَّ بَنَدوْنَوْنَ كَسَاطَهِ جَوَچَهِ هِيَ كَرَے اسِ كَيْلَيْ وَهُوَ كَامِ ضَرُورَیِ نَبِیْسِ جَوَاسِ كَبَنَدوْنَوْنَ كَيْ زِيَادَهِ مَنَاسِبَ هُوَ مَعْتَلَهُ كَوَاسِ سَيْمَ اخْتِلَافَ هِيَ۔“

(۴) إِنْ مَعْرِفَةَ اللَّهِ سُبْحَانَهُ وَتَعَالَى وَطَاعَتَهُ وَاجْبَهُ بِإِعْجَابِ اللَّهِ وَشَرَعَهُ لَا بِالْعُقْلِ خَلَافًا لِلْمُعْتَلَةِ۔  
”اللَّهُ سُبْحَانَهُ وَتَعَالَى كَيْ مَعْرِفَتْ اور اسِ کَیْ اطَاعَتْ شَرِيعَتْ کَیْ روَسِ وَاجِبَ هِيَ، عَقْلَ کِ روَسِ سَيْمَ اخْتِلَافَ هِيَ۔“

نہیں۔ معتزلہ کو اس سے اختلاف ہے۔“

(۵) المیزان حق ووجہہ ان اللہ تعالیٰ یحدث فی صحائف الاعمال وزنًا۔  
”تراؤت ہے اور وہ اس طرح کہ اللہ سبحانہ و تعالیٰ نامہ اعمال کے دفتروں میں وزن پیدا کر دے گا۔“  
یقیانم عقاہ کراپی عبارتوں کے ساتھ احیاء العلوم کے دیباچے میں مذکور ہیں۔

(۶) قال اصحابنا دلت الاية على انه تعالى لا يراعي مصالح الدين والدنيا (۳۹)  
امام رازی لکھتے ہیں: ”ہمارے اصحاب (اشاعرہ) اس بات کے قاتل ہیں کہ اس آیت قرآنی سے  
ثابت ہوتا ہے کہ اللہ تعالیٰ دین و دنیا کی مصلحتوں کا لحاظ نہیں کرتا۔“

(۷) ان البنية ليست شرطاً في الحجوة فالنار على ما هي عليه يجوز ان يخلق الله الحجوة والعقل  
والنطق فيها وعند المعتزلة ذلك غير جائز (۴۰)  
”زندگی کے لیے کوئی جسم یا خاص بناوٹ شرط نہیں۔ مثلاً آگ میں اللہ تعالیٰ زندگی، عقل اور گویائی  
پیدا کر سکتا ہے۔ معتزلہ اس کے خلاف ہیں۔“

(۸) لا يمتنع ان يحضر عندهن جبال شاهقة واصوات عالية ونحن لا ننصرها ولا نسمعها ولا  
يمتنع اليها ان يصره الاعمى الذى يكون بالشرق بقة بالغرب وبالجملة فانه منكر جميع  
تأثيرات الطبائع والقوى۔ (۴۱)

”یہ ناممکن نہیں کہ ہمارے سامنے اوپنچے اوپنچے پہاڑ موجود ہوں اور بلند آوازیں آتی ہوں اور ہم کو  
دکھائی اور سنائی نہ دیں۔ اسی طرح یہ بھی ممکن ہے کہ ایک اندرہا مشرق میں بیٹھا ہو امغرب کے ایک  
چھر کو دیکھ لے۔ مختصر یہ کہ امام اشعری طبیعت اور قوی کی تمام تاثیرات کے منکر ہیں۔“

(۹) اما اهل السنة فقد حوزوا ان يقدر الساحر على ان يظير فى الهواء ويقلب الانسان حماراً  
والحمار انساناً (۴۲)

”اہل السنۃ کے نزدیک جادوگر اس بات پر قادر ہو سکتا ہے کہ ہوا میں اڑے اور انسان کو گدھا اور  
گدھے کو انسان بنادے۔“

(۱۰) لا تأثير لقدرة العبد في افعاله۔

”بندے کے افعال میں بندے کی قدرت کا پچھا نہیں۔“

(۱۱) ان اللہ يريد الكفر من الكافر والعصيان من العاصي۔  
”کافر کا کفار اور گناہ گار کا گناہ خود اللہ نے چاہا تھا۔“

یہ وہ عقائد ہیں جو اشعری کے ساتھ مخصوص ہیں۔ ان کے سوا اور کبھی عقائد ہیں جن کو اجمالاً امام غزالی  
نے احیاء العلوم کے شروع میں نقل کیا ہے، جن کا خلاصہ درج ذیل ہے:

**ذات الحق:** (۱) اللہ موجود ہے۔ (۲) واحد ہے۔ (۳) قدریم ہے۔ (۴) جو ہر نہیں ہے۔ (۵) عرض نہیں ہے۔ (۶) کسی جہت کے ساتھ خاص نہیں ہے۔ (۷) کسی مکان میں نہیں ہے۔ (۸) وہ نظر آ سکتا ہے۔ (۹) ہمیشہ رہے گا۔ (۱۰) جنم نہیں ہے۔

**صفات الحق:** (۱) اللہ زندہ ہے۔ (۲) عالم ہے۔ (۳) قادر ہے۔ (۴) صاحب ارادہ ہے۔ (۵) سنتا ہے۔ (۶) دیکھتا ہے۔ (۷) بولتا ہے۔ (۸) خواص کا محل نہیں۔ (۹) اس کا کلام قدیر ہے۔ (۱۰) اس کا علم وارادہ ہے۔

**افعال الحق:** (۱) افعال عباد کا خالق اللہ ہے۔ (۲) افعال عباد کے مکتب عباد ہیں۔ (۳) اللہ نے ان افعال کا ہونا چاہا۔ (۴) اللہ نے جو خلق و اختراع کیا یہ اس کا احسان ہے۔ (۵) اللہ کے لیے تکلیف مالا بیان و دینا جائز ہے۔ (۶) بے گناہ کو سزا دینا اس کے لیے جائز ہے۔ (۷) اس پر مصلحت کی پابندی نہیں۔ (۸) واجب وہی چیز ہے جو شرع کی رو سے واجب ہے۔ (۹) انبیاء کا مبعوث ہونا ممکن ہے۔ (۱۰) محمد رسول اللہ ﷺ کی نبوت مجذرات سے ثابت ہے۔

الحاصل یہ کہ اشعارہ کے وہ مخصوص مسائل جوان کی پہچان کا ذریعہ بن گئے تھے درج ذیل ہیں:  
 (۱) انسان اپنے افعال پر قدرت موثرہ نہیں رکھتا۔ تاہم جرسے بچنے کے لیے انہوں نے کسب کا قول اختیار کیا۔ بعد میں امام رازی نے کسب کا پردہ اٹھا کر اپنی تفسیر کبیر میں صاف جبر کا قول اختیار کیا اور اس پر جواب بجا لیلیں قائم کی ہیں۔

(۲) اللہ کے افعال کا بغیر کسی مصلحت و حکمت کے ہونا۔  
 (۳) حسن و فحش کا عقلی نہ ہونا۔

(۴) زندگی کے لیے جسم کا مشروطہ نہ ہونا۔  
 (۵) دیکھنے کے لیے رنگ، جسم اور جہت کا مشروطہ نہ ہونا۔  
 (۶) کسی شے میں کسی خاصیت کا نہ ہونا۔  
 (۷) اشیاء میں سبب و مسبب کا سلسلہ نہ ہونا۔

امام اشعری کے مذکورہ بالخصوص مسائل کے اثبات میں امام غزالی اور امام رازی نے ایڈی چوٹی کا زور لگایا ہے مگر افسوس کہ ان کی یہ کوششیں رائیگاں گئیں، کیونکہ وہ مسائل ہی اس قسم کے تھے کہ ان کے اثبات میں جو کوشش کی جاتی رائیگاں جاتی۔ کیوں کہ یہ مسائل کہ:

اللہ تکلیف مالا بیان و دیتا ہے۔  
 مسببات اسباب پر نہیں ہیں۔  
 جسم شرط حیات نہیں۔

جادو سے آدمی گدھا بن جاتا ہے۔

اللہ کے افعال کی مصلحت و حکمت کے بغیر ہیں۔

کسی شے کے صن و قبح کو عقل سے نہ سمجھنا وغیرہ، جیسے مسائل کس طرح ثابت کیے جاسکتے ہیں؟  
(جاری ہے)

## حوالہ

- (۱) لسان العرب، بذیل مادہ ۱ - هـ۔ ل۔
- (۲) القاموس المحيط، محمد بن یعقوب، محمد بن ابراهیم الفیروز آبادی، م ۸۱۷ھ۔ دار الكتب العلمیہ، ۴۵۳۳۔
- (۳) مفردات القرآن، راغب اصفهانی حسین بن محمد بن مفضل، م ۵۰۰ھ۔ مترجم، اهل حدیث اکادمی، کشمیری بازار لاہور۔
- (۴) لسان العرب بذیل مادہ ۱ - هـ۔ ل۔
- (۵) لسان، بذیل مادہ ۱ - هـ۔ ل۔
- (۶) النهاية في غريب الحديث والآثار، ابن الأثير، ۸۲/۱:
- (۷) سنن ابی داؤد، کتاب السنۃ، باب شرح السنۃ، حدیث ۴۶۰۷۔
- (۸) مفردات القرآن بذیل مادہ س ن ن۔
- (۹) النهاية: ۴۰۶۲۔
- (۱۰) مسلم الثبوت مع شرحه فواتح الرحموت بذیل المستصنفی، ح ۲۱۔
- (۱۱) لسان العرب، بذیل مادہ ح - م - ع۔
- (۱۲) صحیح البخاری، کتاب الاذان، باب اثنان فما فوقهما جماعة (ترجمہ الباب)۔ وسنن ابن ماجہ، کتاب اقامة الصلاة والسنۃ فيها، باب الاثنان جماعة۔
- (۱۳) صحیح البخاری، کتاب الاذان، باب فضل صلوٰۃ الجماعة۔ وصحیح مسلم، کتاب المساجد، باب فضل صلوٰۃ الجماعة وبيان التشذید فی التحالف عنہا۔ وسنن النسائی، کتاب الامامة، باب فضل الجماعة۔ وسنن الترمذی، کتاب الصلوٰۃ، باب ما جاء فی فضل الجماعة۔ وسنن ابن ماجہ، کتاب المساجد، باب فضل الصلوٰۃ فی المسجد۔
- (۱۴) صحیح البخاری، کتاب الفتنه، باب کیف الامر اذا لم تکن جماعة، وکتاب المناقب، باب علامات النبوة فی الاسلام۔ وصحیح مسلم، کتاب الامارة، باب وجوب ملازمۃ جماعة المسلمين عند ظہور الفتنه وفی کل حال وتحريم الخروج من الطاعة ومفارة الجماعة۔ وسنن ابن ماجہ، کتاب الفتنه، باب العزلہ۔ وسنن الترمذی، ابواب الفتنه، باب ما جاء فی لزوم الجماعة۔
- (۱۵) صحیح البخاری، کتاب الصلوٰۃ، باب وجوب الصلوٰۃ فی الثیاب وکتاب العیدین، باب اعتزال الحیض المصلى وکتاب الحیض، باب شہود الحائض العیدین ودعوة المسلمين ویعتزلن المصلى۔

- (١٦) مسند احمد بن حنبل: ٢٢٩/٣ -
- (١٧) الشرح والأبana، ص ٦ -
- (١٨) الاحكام في اصول الاحكام: ١٢٨١/٤ -
- (١٩) الفرق بين الفرق، عبدالقاهر بن طاهر البغدادي م ٤٢٩ هـ، دار الافق الجديدة، بيروت، ط ١٩٧٧، ص ١٠ -
- (٢٠) سنن ابي داود، كتاب السنّة، باب شرح السنّة. وسنن ابن ماجه، كتاب الفتنة، باب افتراق الامم. وسنن الترمذى، ابواب الايمان عن رسول الله ﷺ، باب ما جاء في افتراق هذه الامة.
- (٢١) سنن الترمذى، ابواب الايمان عن رسول الله ﷺ، باب ما جاء في افتراق هذه الامة.
- (٢٢) سنن الترمذى، ابواب الامثال عن رسول الله ﷺ، باب ما جاء في مثل الصلة والصيام والصدقة، وال الصحيح لابن خزيمة، ٩٥١٣ - والسنن الكبرى للبيهقي ١٥٧١٨ -
- (٢٣) مرقة المفاتيح شرح مشكوة المصايح، مكتبة امدادية، ملتقى ٢١٦/٧ -
- (٢٤) لاسنة ولا شيعة، محمد على الزعبي، ص ٦٧ -
- (٢٥) حواله سابق -
- (٢٦) الابانة عن شريعة الفرق الناجية، طبع بيروت ١٩٨٨، ص ٣٧٧/١ -
- (٢٧) الكلام او علم الكلام، شيلی نعمانی، مسعود پلشتنگ ہاؤس، کراچی، مطبوعہ ١٩٤٣ء -
- (٢٨) الملل والنحل، اردو ترجمہ پروفیسر علی محسن صدیقی کراچی یونیورسٹی، صفحہ ٣٩ -
- (٢٩) الملل والنحل ص: ٣٨ - مع اضافہ و تشریحات -
- (٣٠) اشعارہ کے یہ عقائد شرح مواقف وغیرہ عقائد کی کتابوں میں مذکور ہیں۔ ملاحظہ ہو کلام و علم الكلام، ص ٢٩ -
- (٣١) الفرق بين الفرق، عبد القاهر بغدادی، ص ٣٠٠ تا ٣٠٣ ملخصاً -
- (٣٢) العین والاثر، ص ٥٢ -
- (٣٣) لوماع الانوار شرح عقیدۃ، ٧٣/١ -
- (٣٤) ایضاً: ٧٦/١ -
- (٣٥) اقاویل الثقات، ص ١٣٣ -
- (٣٦) العواصم والقواصم: ٣٣١/٣ و ١١٨/٤ -
- (٣٧) شرح العقيدة الطحاوية، ص ١١٨ -
- (٣٨) المذاہب الاسلامیة، ص ٢٠٤ و ٢٠٥ -
- (٣٩) تفسیر کبیر، سورۃ المائدۃ، آیت «وَلَئِنْدَنَ كَثِيرًا مِّنْهُمْ مَا أَنْزَلَ إِلَيْكَ مِنْ رِّبْكَ طُفِيَّاً وَكُفُرًا»
- (٤٠) تفسیر کبیر، تفسیر سورۃ الفرقان، آیت «إِذَا رَأَءُهُمْ مِّنْ مَّكَانٍ بَعِيدٍ»
- (٤١) المطالب العالیة، امام رازی، بحث شبہات بر نبوت -
- (٤٢) تفسیر کبیر، قصہ هاروت و ماروت -

